

بسم اللہ الرحمن الرحیم

فن تحریر

(احوال و گزارشات)

ابودھیہ نعمانی

لکھنا ایک فن ہے، یہ وہ ملکہ ہے جو عطیہ خداوندی ہے اور بعض لوگوں کو وہی طور پر حاصل ہوتا ہے، انہیں لکھنے کے لئے زیادہ محنت کی ضرورت نہیں ہوتی، بعض لوگ اس خزانہ خداوندی کو استعمال کر کے ایک دبستان علم قائم کر جاتے ہیں، لیکن بہت سارے لوگ اس نعمت خداوندی سے واقف نہیں ہوتے کہ انہیں یہ ملکہ حاصل بھی ہے یا نہیں، وہ اس مشک کو اپنے نافی میں لئے پھرتے ہیں، انہیں اس گہر کا اندازہ نہیں ہوتا، اور یوں یہ قیمتی سرمایہ اس کے ساتھ سپرد خاک ہو جاتا ہے۔

کچھ نفوس اس وہی صلاحیت سے بظاہر محروم نظر آتے ہیں، لیکن حقیقت میں ہوتے نہیں، مشیت ایزدی انہیں ان کی طلب کے بقدر روئے کر مزید آگے سے آگے بڑھانا چاہتی ہے، اس لئے ابتداء انہیں بہت محنت کرنی پڑتی ہے اور بہت پاڑے پلینے پڑتے ہیں۔

ایسا لکھنے والا جب لکھنے بیٹھتا ہے تو یہ کام اسے جوئے شیر لانے کے مترادف معلوم ہوتا ہے، اس کا قلم کبھی دائیں مڑتا ہے کبھی بائیں، کبھی اس کی نگاہ سطروں کی طرف ہوتی ہے، کبھی حروف کی بناوٹ دیکھ کر خوش ہوتا ہے، کبھی اپنے خط کی خوبصورتی یا بد صورتی میں محو ہو جاتا ہے، کبھی اس کا دل اسے خوش خطی کے فضائل یاد دلاتا ہے، کبھی اس کے دماغ میں مایوسی کے ابر چھا جاتے ہیں، کبھی اپنے دوستوں کی تحریری صلاحیت میں آگے بڑھنے کی ہوا چل کر اس کے شکستہ دل کے تنکوں کو اڑاتی ہے، کبھی دوسروں کو میدان تحریر کے افق پر براجمان دیکھ کر خود کسی اندھیرے کنویں کی گہرائی میں اتر کر چھپنے کی کوشش کرتا ہے۔

دل میں موجود یہ طوفان اس کے قلم کے ”چپو“ کو اس کے علمی سفینہ کا ساتھ دینے سے عاجز کرنے کی مسلسل کوشش کرتا ہے، وہ چاہتا ہے کہ خیالات کے ان طوفانوں کا مقابلہ کرے، لیکن قلم کی بے ہنگم جنبش، یا طوفان کے تھپڑوں سے شکست خوردہ کسی ملاح کی طرح ایک طرف ڈھلک جانا اس کے سفینے کو نہ آگے بڑھنے دیتا ہے، نہ دریا کے اس پار لگنے دیتا ہے۔

اس کا دل علمی سمندر ہوتا ہے، لیکن سفینہ کو اپنے بادبانوں یا بلیوں کی طاقت نہ ہونے کی وجہ سے سمندر میں ڈبو دیتا ہے، اس کے پاس موجود سیاہی طویل عرصہ استعمال نہ ہونے کی وجہ سے کسی ریگستان کی طرح خشک ہو جاتی ہے، اس کے قلم کی نوک سیاہی کے ساتھ چند لحوں کے اختلاط کے بعد جیب یا مطالعہ کی میز پر پڑے رہنے کی وجہ سے زنگ آلود ہو جاتی ہے، اس کے دل میں کبھی تلاطم پیدا ہوتا بھی ہے تو خلق خدا کو اس سے نفع نہیں پہنچ پاتا، بلکہ کسی نہ چھٹنے والے آتش فشاں پہاڑ کی مانند سارے قیمتی معدنیات کو اپنے دل میں سمیٹے کسی بڑے دھماکے کے انتظار میں صدیاں بتا دیتا ہے۔

یا پھر کبھی ہمت کر کے کسی کو اپنا راہنما سمجھ کر اسے ایک صفحہ کی تحریر لکھ کر دکھاتا ہے، کبھی مستشار شخص اس کی کیفیت کا اندازہ لگا کر اسے اس راہ پر چلا دیتا ہے جس کے بعد اگرچہ یہ لکھاری اسے مڑ کر دیکھے بھی نہ، لیکن لکھنے والے کی صحیح رہنمائی کرنے کی وجہ سے اس کے قلم سے تحریر شدہ بہت سارے مضامین اور مخلوق خدا کے فائدے کے لئے لکھی گئی تحریروں کی وجہ سے برابر اجر و ثواب میں اس کا شریک رہتا ہے، لکھنے والا اپنے اس محسن کو بھول بھی جائے، لیکن جس ذات کے لئے اس شخص نے اسے سکھایا ہوتا ہے وہ اس کے نامہ اعمال میں مسلسل اجر و ثواب لکھتا رہتا ہے۔

کبھی یہ کسی ایسے شخص کے پاس پہنچتا ہے جو خود تحریر کی چوٹی کے سواروں میں سے ہوتا ہے، اور اپنی علوم تہذیب اور تحریر کے بلند و بالا محلات میں رہنے کی وجہ سے اس کے تنکوں سے بنائے اسے چھوٹے سے گھونسے کو حقیر سمجھ کر، یا صاحب تحریر کی شان کو اس قسم کی ہلکی تحریر سے بلند و بالا سمجھ کر اسے دھتکارتا ہے، اسے ایسی کڑوی کیلی سناتا ہے کہ لکھنے والا اس تحریر ہی نہیں، بلکہ اپنی زندگی پر بھی افسردہ ہو جاتا ہے، وہ لکھنے کے تصور کو اس کے پاس سے اٹھنے سے پہلے اس طرح اپنے دماغ سے نکال دیتا ہے کہ دماغ میں موجود کسی خلیے میں تلاش بسیار کے باوجود اس کی کوئی ادنیٰ سی جھلک بھی نظر نہیں آتی۔

ہاں! اگر پروردگار نے اس کے جہد مسلسل، اس کے عزم مصمم، اس کی طلب صادق کی بناء پر اسے تحریر کا ملکہ عطا فرمایا، اس کا قلم سیل رواں کی طرح

چلے گا، یہ لمحات میں دیکھے منظر کو صدیوں کی مانند ایک لمبی داستان بنا دے گا، یہ معارف خداوندی کو اپنی نوکِ قلم سے اس طرح بیان کرے گا کہ ایک عالم اس کی تحریر سے فیضیاب ہوگا، اس کے سینے میں موجزن یہ دریا ایک جہاں تک اس کی کیفیت کو منتقل کر دے گا، اس کا قلم بندگانِ خدا کی رہنمائی کا ذریعہ، رہبری کا تاج و ر ہوگا۔

یہ تب ہوگا جب خدا پر توکل کر کے، اس سے طلب کرتے ہوئے، جہد مسلسل کرتا رہے اور مضامین کو اپنی استطاعت کے بقدر لکھتا رہے، لیکن اسے تحریر سیکھنے کے لئے اپنی زندگی کے چند اصول بنانے پڑیں گے، جس کے بغیر اس کا تحریر کے میدان میں قدم رکھنا موسمی بارش کے مانند ہوگا، کچھ لکھ لینے کے بعد پھر سے گھبرا کر چھوڑ دے گا، اس لئے لازم ہے کہ تحریر کے میدان میں قدم رکھنے سے پہلے ذہن میں اس کے نشیب و فراز کے بارے میں سوچ لے اور کوئی ایسی صورت اختیار کرے جو ہر موڑ پر اس کی خواہش کو توڑ دینے کے بجائے کسی نہ کسی منزل تک پہنچا دے۔

پھر ہر شخص اپنے اندر کے احساسات سے خود واقف ہوتا ہے، خود اس چیز کا خیال رکھے کہ کون سی چیز مجھے اپنے مقصد سے دور کرے گی اس کے لئے پہلے سے ذہن تیار کر لے کہ مجھے اس میں کیا کام کرنا ہے، البتہ چند چیزیں جو مشترک طور پر پائی جاتی ہیں انہیں ذیل کی سطروں میں اتار کر مصائب کی طرف ہلکا سا اشارہ کیا جاتا ہے، باقی ہر شخص اپنے مسائل کو خود سوچ کر کسی بے یار و مددگار کی ’سیلف سروس‘ کی طرح کوئی حل تلاش کر ہی لے گا۔

۱۔ سب سے پہلے تو اپنے ذہن میں یہ بات بٹھالے کہ مضامین کا لکھنا مشکل کام نہیں، میں لکھنا شروع کروں گا تو اچھے مضامین لکھ سکوں گا؛ کیونکہ جو شخص اپنے بارے میں یہ ذہن قائم کر لے کہ میں یہ کام نہیں کر سکتا تو وہ کام اسے مشکل ہی لگتا ہے، پھر اس راہ پر چلنے میں اگر معمولی ٹھوکر بھی لگتی ہے تو یہ راہ گزر اسے اپنی ہلاکت کا ذریعہ سمجھتا ہے، عربی کا مشہور مقولہ ہے: ”اذا استصعبتہ تجددہ صعبا، و اذا استهلكتہ تجددہ سهلا“ (اگر کسی چیز کو مشکل سمجھو گے تو مشکل پاؤ گے اور اگر آسان سمجھو گے تو آسان پاؤ گے)، اور وجہ اس کی یہ ہے کہ اللہ تعالیٰ انسان کے ساتھ اس کے گمان کے مطابق معاملہ کرتے ہیں ’انسان عند ظن عبدی بی‘ میں اسی اصول کی طرف اشارہ کیا گیا ہے۔

۲۔ دوسری جو چیز انسان کے مضامین کی صلاحیت کو ختم کرتی ہے وہ اپنے سے بڑوں یا اس فن کے شہسواروں کی تحریروں سے اپنی ابتدائی تحریروں کا مقابلہ کرنا ہے، کسی بھی ابتدائی لکھاری کے لئے یہ خیال زہر قاتل ہے کہ میری پہلی تحریر ابوالکلام آزاد یا شورش کا شمیری کی مانند ہو، اس خیال کو دل سے نکالنا ہوگا ورنہ تحریر کی گاڑی کا چلنا مشکل ہو جائے گا؛ کیونکہ ابوالکلام پہلی تحریر میں مولانا ابوالکلام نہیں تھے بلکہ ایک ابتدائی لکھنے والے تھے، شورش، شورش بعد میں بپا کرنے والے بنے ابتداء نہیں، اس لئے یہ تصور ختم کر دے کہ میں ابتداء ہی ایسے مضمون لکھوں گا کہ جس کی ہر ایک تعریف کرے۔

۳۔ اگر کوئی ابتداء ہی ان کی طرح لکھنے کی کوشش کرے تو تکلف میں پڑے گا اور تکلف کی وجہ سے مضامین کا لکھنا مشکل ہو جائے گا۔ لہذا مضامین کے لکھنے میں تکلف سے اپنے آپ کو ایسے بچائے جیسا بیمار کو پانی سے بچایا جاتا ہے۔

۴۔ اس کی آسان صورت یہ ہے کہ تحقیقی مضامین لکھے؛ کیونکہ تحقیقی مضامین میں تکلف بہت کم ہوتا ہے جس کی وجہ سے لکھنے میں سہولت ہوتی ہے۔

۵۔ دل میں جب بھی کوئی مضمون آئے اسے کاغذ پر اتار دے، بسا اوقات اس بات کا علم نہیں ہوگا کہ کونسی چیز میں لکھ پاؤں گا، لیکن دل میں آئے ہوئے مضمون کو اگر کاغذ کے سپرد کیا تو بعد میں اس سے متعلق سوچنا اور کچھ لکھنا آسان ہوگا، اس لئے اس انتظار میں نہ رہے کہ جب مواد ملے گا تب کوئی عنوان یا مضمون لکھوں گا۔

۶۔ ایسے موضوع کا انتخاب کرے جو اس کے دل کو بھائے، یہ نہ سوچے کہ اس وقت اس موضوع کا چلن ہوگا بھی یا نہیں؛ کیونکہ اس وقت مقصد تحریر کا سیکھنا ہے، اس کی چلن وغیرہ سے کام نہیں، پھر انسان اپنے من کی بات کہنے میں طاق اس لئے ہوتا ہے کہ وہ جب سوچتا ہے تو اس کے ساتھ دل کی چاہت شریک بزم ہو کر اسے آگے لے کر چلتی ہے، جس کی وجہ لکھنا آسان ہو جاتا ہے۔

۷۔ پھر جب اس سے متعلق تفصیل سے لکھنا ہو تو نقطۃ الحجث لکھے، کہ لکھنا کیا چاہتا ہے جانا کہاں ہے، منزل کس چیز کو بنانا ہے؛ کیونکہ منزل متعین نہ

ہونے کی وجہ سے انسان چلتے چلتے تھک جاتا ہے اور اپنے کام سے ہٹ جاتا، اب دل اس کا شریک محفل ہو تب اس کی آنکھوں کے سامنے بہت سارے راستے ہوتے ہیں، لیکن ہر راہ اور ہر موڑ پر مڑنے والا کبھی منزل مقصود تک نہیں پہنچ سکتا۔

۸۔ اس خطۃ الجث کو متعین کرنے کا طریقہ سیکھنے کے لئے اسلوب تحریر سے متعلق کتابیں دیکھے، کیونکہ اپنی چاہت اگر ایسی منفرد ہو جس پر کوئی چلانہ ہو تب تو انسان اپنی من کی ہی سنے، کیوں اس راستے کی ساری مشکلات کو آپ اپنے ذمے لے کر دوسروں کے لئے اس راستے کو آسان کر رہے ہیں، لیکن اگر وہ راہ جس پر آپ چلنا چاہتے ہیں آپ سے پہلے کوئی اور چل چکا ہے تو ان سے مشورہ نہ کرنا، ان کے تجربہ سے فائدہ حاصل نہ کرنا بہت بڑی حماقت ہے۔

۹۔ اسلوب معلوم ہو جانے کے بعد جس صاحب قلم کی تحریریں آپ کے دل کو چھوتی ہوئی محسوس ہوتی ہوں، جو آپ کے دل کو متاثر کریں ان کے مضامین کو پڑھیں، اس سے استفادہ کریں، ان کے اسلوب سے اپنے آپ کو واقف کرنے کی کوشش کریں؛ کیونکہ دل کو چھو جانے والے اسلوب کو اختیار کرنا آپ کے لئے بہت آسان ہوگا، پھر جب بنیادی طور مضمون سیکھ لے تب دیگر حضرات کے اسلوب کو اختیار کرے۔

۱۰۔ مضمون لکھنے کے بعد اس سے متعلق اچھے یا برے ہونے کا فیصلہ فوراً نہ کرے، بلکہ بعد میں اسے دوبارہ دیکھے، کیونکہ بعد میں دیکھنے کی صورت میں تنقیدی نظر ہوگی تو اس کے سامنے اپنی خامیاں آئیں گی اور اس طرح تحریر عمدہ سے عمدہ ہوتی رہے گی۔

۱۱۔ لیکن اپنی تصحیح پر اعتماد کلی نہ کرے کہ کوئی آدمی اپنی خطا پکڑنے میں اتنا طاق نہیں ہوتا جتنا دوسرے کی غلطی پکڑنے میں، (الا ماشاء اللہ) اس لئے یہ ضروری ہے کہ مضامین دکھانے لئے کسی ایک شخص کو متعین کرے اس سے تصحیح لے جو خود تحریر کے نشیب و فراز سے واقف ہو؛ تاکہ تحریر کی خوبی و خامی سامنے آ سکے۔

۱۲۔ تصحیح کروانے والا چونکہ بالکل ابتداء لکھنے والا ہے اس لئے اپنی حالت کو دیکھتے ہوئے کسی ایسے شخص کو اصلاح، نوک پلک سنوارنے کے لئے تلاش کرے جو حوصلہ افزائی کرنے والا ہو، بات بات پر جھاڑ دینے یا ہر لمحہ فقط مایوس کرنے والا نہ ہو، ہمارے اس زمانے کا بہت بڑا المیہ حوصلہ افزائی کا نہ ہونا ہے، جس کی وجہ سے کم ہمت شخص کبھی باہمت نہیں بن پاتا، بلکہ ہر دم، ہر لمحہ ڈانٹ ڈپٹ کی وجہ سے کسی ہلکی ہمت والے کو کوئی کام کرنے کی خواہش پیدا بھی ہوتی ہے تو وہ کسی کے سامنے پیش کرنے کی وجہ سے ختم ہو جاتی ہے، یہ تحریر چونکہ ان لوگوں کے لئے لکھی گئی ہے جو دوسروں کے رحم و کرم پر خود کو چھوڑنے کے بجائے کچھ یقینی طور پر کرنے کا ارادہ رکھتے ہیں، اس لئے ان سے یہ گزارش ہے کہ ابتداء سے ہی ایسے حضرات کو تلاش کریں جو منزل مقصود سے کوسوں دور ہونے کے باوجود اس کی طرف جانے کے خیال کو دل سے نکالنے کے بجائے کوئی ایسی راہ نکالے جس سے راہ گیر مایوسی کے بجائے پہاڑوں کو سر کرنے کے لئے بھی تیار ہو۔

۱۳۔ اب ایسے شخص کو تلاش کر لینے کا یہ مطلب ہر گز نہیں کہ جس کے پاس اصلاح لینے گئے وہ کوئی غلطی نکالے ہی نہیں، بلکہ خیر خواہ وہی ہے جو آپ کی غلطی کی اصلاح کر کے آپ کو صحیح کی طرف راہنمائی کر دے، اس لئے تصحیح کروانے والا یہ بات ذہن نشین کر لے کہ اگر کسی نے مکمل مضمون کو رد بھی کیا تب بھی لکھتا رہے گا۔

۱۴۔ لکھنے میں استقامت سے کام لے، وقت مقرر کر کے کچھ نہ کچھ ضرور لکھے، تحریر کی ہر روز تصحیح ہو یہ ضروری نہیں، لیکن کچھ نہ کچھ ضرور لکھتا رہے؛ تاکہ یہ لکھنا ایک عادت بن جائے اور لکھے بغیر اسے اپنا آپ ادھورا دیکھنے لگے۔

۱۵۔ جب یہ سارے کام کرنا شروع کر دے گا تب جا کر ایک طویل عرصہ بعد اس قابل ہوگا کہ اب قلم و قسط اس کے رعب کے بجائے اپنے مافی الضمیر کو صفحات کے سپرد کر کے دوسروں تک پہنچائے، اور یہ کام خدا کی منشاء کے بغیر ممکن نہیں ہو سکتا، اس لئے اسی سے دعا مانگتا رہے اور تحریر کے میدان میں کوششیں کرتا رہے، اللہ تعالیٰ ایک دن اسے اس نعمت سے ضرور سرفراز فرمادیں گے۔

ۛ قلم لکھتا گیا میں نے دعا کی